

ឃ្នាំមើលសភា និង តំណាងរាស្ត្រសំរាប់មករា ឆ្នាំ២០០៨

បន្ទាប់ពីការប្រជុំអស់រយៈពេល ៣ ខែ (តុលា-ធ្នូ) រដ្ឋសភាក្នុងខែ **មករា** នេះ មិនបានសម្រាកវិស្សមកាលរបស់ខ្លួនដូចលើកមុនៗទេ ដោយសម័យប្រជុំលើកទី **៧** នេះ នឹងត្រូវបន្តរហូតដល់ខែ **មីនា**។ បើតាមប្រសាសន៍របស់សម្តេចមហាពញ្ជាចក្រី **ហេង ស៊ិន** ប្រធានរដ្ឋសភាជាតិបានឱ្យដឹងថា រដ្ឋសភានឹងសម្រាកវិស្សមកាលរបស់ខ្លួនចាប់ពីខែ **មេសា** ទៅ ដោយសារតែប្រទេសកម្ពុជានឹងមានការបោះឆ្នោតជ្រើសតាំងតំណាងរាស្ត្រនៅខែ **កក្កដា**។ ទោះបីយ៉ាងណាក្នុងខែ **មករា** នេះ រដ្ឋសភាបានអនុម័តសេចក្តីព្រាងច្បាប់ចំនួន **៣** ដោយបានបើកសម័យប្រជុំពេញអង្គរបស់ខ្លួន តែ **២ ព្រឹកប៉ុណ្ណោះ** បើទោះបីជាមានសេចក្តីព្រាងច្បាប់មួយចំនួនទៀតត្រូវបានគណៈកម្មការជំនាញរដ្ឋសភាបានពិភាក្សាចប់សព្វគ្រប់ក៏ដោយ។ ជាមួយគ្នានេះដែរ ចាប់តាំងពីរដ្ឋសភាបានផ្លាស់ប្តូរទៅទីតាំងថ្មីមក សង្គមស៊ីវិល ក៏ដូចជាម្ចាស់ឆ្នោត ជួបប្រទះនូវការលំបាកក្នុងការផ្ញើឯកសារ ឬអនុសាសន៍នានាទាក់ទងនឹងសេចក្តីព្រាងច្បាប់ទៅឱ្យអ្នកតំណាងរាស្ត្រទាំង **១២៣** រូប ដោយរដ្ឋបាលរដ្ឋសភាតម្រូវឱ្យដាក់ក្នុងស្រោមសំបុត្រ និងគោរពជូនអ្នកតំណាងរាស្ត្រនីមួយៗ។ ប្រការនេះ ប្រសិនបើសង្គមស៊ីវិល ឬម្ចាស់ឆ្នោតចង់ផ្ញើឯកសារទៅតំណាងរាស្ត្រទាំង **១២៣** រូប គឺត្រូវដាក់ក្នុងស្រោមសំបុត្រចំនួន **១២៣** សន្លឹក។


ក្នុងរយៈពេលពិភាក្សា **២ ព្រឹក**នេះ ខុមហ្វ្រែល សង្កេតឃើញថា អ្នកតំណាងរាស្ត្រនៅតែបន្តវាយប្រហារ គ្នាទៅវិញទៅមក និងលើកឡើងពីគណបក្សរបស់ខ្លួន ដោយបានផ្តោតការយកចិត្តទុកដាក់តិចតួចប៉ុណ្ណោះទៅលើខ្លឹមសារនៃសេចក្តីព្រាងច្បាប់។

សេចក្តីព្រាងច្បាប់ដែលសភាអនុម័តនៅក្នុងខែនេះរួមមាន៖

- សេចក្តីព្រាងច្បាប់ធម្មនុញ្ញស្តីពីវិសោធនកម្មមាត្រា **១៤៥**ថ្មី និង **១៤៦**ថ្មី នៃរដ្ឋធម្មនុញ្ញនៃព្រះរាជាណាចក្រកម្ពុជា។
- សេចក្តីព្រាងច្បាប់ស្តីពីការអនុម័តយល់ព្រមលើកិច្ចព្រមព្រៀងរវាងព្រះរាជាណាចក្រកម្ពុជា និង ជប៉ុន ស្តីពីសេរីភារូបនីយកម្ម ការជំរុញ និងការការពារវិនិយោគ។
- សេចក្តីព្រាងច្បាប់ស្តីពីការអនុម័តយល់ព្រមលើពិធីសារទី **១** របស់អាស៊ានស្តីពីការកំណត់ផ្លូវ និងមធ្យោបាយបំបាត់លើផ្លូវដឹកជញ្ជូនឆ្លងកាត់សម្រាប់អនុវត្តកិច្ចព្រមព្រៀងក្របខ័ណ្ឌអាស៊ាន ស្តីពីការសម្រួលទំនិញឆ្លងកាត់។

ការចុះទៅកាន់មណ្ឌលនានារបស់អ្នកតំណាងរាស្ត្រ

ក្រាហ្វិចទី១៖ ភាគរយអ្នកតំណាងរាស្ត្រចុះមូលដ្ឋាន នៃគណបក្សនីមួយៗធៀបនឹងគណបក្សរបស់ខ្លួន



នៅក្នុងខែមករានេះ ដោយសារសភាធ្វើការប្រជុំតែ **២ព្រឹក** តាមព័ត៌មានដែល **ខុមហ្វ្រែល** បានទទួលបានបង្ហាញថា មានអ្នកតំណាងរាស្ត្រច្រើនបានចុះមូលដ្ឋានធៀបនឹងខែមុនដែលសភាបើកសម័យប្រជុំពេញអង្គរបស់ខ្លួនរហូតដល់ **១៣ព្រឹក** ហើយមានអ្នកតំណាងរាស្ត្រប្រមាណ **៣២ រូប** បានចុះមូលដ្ឋានប្រមាណ **១០០ លើក**។ ដោយឡែកក្នុងខែ **មករា** នេះ មានអ្នកតំណាងរាស្ត្រយ៉ាងតិចចំនួន **៤៥ រូប** បានចុះមូលដ្ឋានចំនួន **១៥៥ លើក**។ មណ្ឌល **បាត់ដំបង** នៅតែជាមណ្ឌលដែលមានតំណាងរាស្ត្រចុះទៅច្រើនជាងគេ ដដែល ដែលមានចំនួនរហូតដល់ **៤៦ លើក**។ ចំណែកមណ្ឌលដែល **ខុមហ្វ្រែល** មិនបាន ទទួលព័ត៌មានថា មានអ្នកតំណាងរាស្ត្រចុះរួមមានមណ្ឌល **ប៉ៃលិន** និង **កំពង់ចាម**។ ដូចខែមុនៗដែរ គោលបំណងរបស់អ្នកតំណាងរាស្ត្រចុះទៅកាន់មូលដ្ឋាន

មានដូចជា **ចូលរួមក្នុងវេទិកា ចុះអមដំណើរថ្នាក់ដឹកនាំ ចុះពង្រឹងបណ្តាញគណបក្ស ចុះជួយអន្តរាគមន៍ និងពិសេស ចុះសួរសុខទុក្ខ និងចែកអំណោយ**។ ក្នុងចំណោមតំណាងរាស្ត្រទាំង **៤៥ រូប** ដែលចុះមូលដ្ឋាន មានអ្នកតំណាងរាស្ត្រមកពីគណបក្ស **ប្រជាជនកម្ពុជា** ចំនួន **២៩ រូប** (ស្មើនឹង **៤០%** នៃអ្នកតំណាងរាស្ត្រគណបក្សនេះទាំងអស់ដែលមានចំនួន **៧៣ រូប**) បានចុះទៅកាន់មូលដ្ឋានយ៉ាងតិចចំនួន **៩៦ លើក** ឬជាមធ្យមអ្នកតំណាងរាស្ត្រ **១ រូប** (ក្នុងចំណោមតំណាងរាស្ត្រគណបក្សនេះដែលបានចុះមូលដ្ឋាន) បានចុះមូលដ្ឋានបានចំនួន **៣ លើក**។

ចំណែកតំណាងរាស្ត្រ គណបក្ស **សមរង្ស៊ី** យ៉ាងតិចចំនួន **១០ រូប** (ស្មើនឹង ៤២% នៃអ្នកតំណាងរាស្ត្រគណបក្សនេះទាំងអស់ដែលមានចំនួន ២៤ រូប) បានចុះមូលដ្ឋានយ៉ាងតិចចំនួន **៤២ លើក** (ឬជាមធ្យមអ្នកតំណាងរាស្ត្រគណបក្សនេះ ១ រូប ចុះមូលដ្ឋានបានចំនួន ៤ លើក) ហើយអ្នកតំណាងរាស្ត្រគណបក្ស **ហ៊្វុនស៊ិនប៉ិច** យ៉ាងតិចចំនួន **៦ រូប** (ស្មើនឹង ២៣% នៃ អ្នកតំណាងរាស្ត្រគណបក្សនេះទាំងអស់ដែលមានចំនួន ២៦ រូប) បានចុះមូលដ្ឋានយ៉ាងតិចចំនួន **១៧លើក** (ឬជាមធ្យមអ្នកតំណាងរាស្ត្រគណបក្សនេះ ១ រូប ចុះមូលដ្ឋានបាន ៣ លើក) ។

តារាងទី១: ចំនួនលើកនៃការចុះមូលដ្ឋានរបស់អ្នកតំណាងរាស្ត្រតាមគោលបំណងផ្សេងៗដែលខុមហ្វ្រែលទទួលបាន

គោលបំណងនៃការចុះមូលដ្ឋាន ទំរង់ ១៥៥ លើក នៃអ្នកតំណាងរាស្ត្រទំរង់ ៤៥ រូប	គណបក្សនយោបាយ			សរុបនៃ គោលបំណង
	 ២៩ រូប	 ១០ រូប	 ៦ រូប	
សាកសួរសុខទុក្ខ ចែកអំណោយនិង ការសម្តោចសមិទ្ធផលនានា	៤៤	២៨	១២	៨៤ (៥៤%)
ការចុះពង្រឹងផ្ទៃក្នុង និង បណ្តាញគណបក្ស	២៧	៦	១	៣៤ (២២%)
ការចុះអមដំណើរជាក្រុម ឬអមដំណើរថ្នាក់ដឹកនាំ	២១	០	០	២១ (១៣%)
ការចូលរួមក្នុងវេទិកាសាធារណៈ	៣	៥	៤	១២ (៨%)
ការអន្តរាគមន៍ និងដោះស្រាយបញ្ហានានា	១	៣	០	៤ (៣%)
សរុបតាមគណបក្ស	៩៦	៤២	១៧	១៥៥ (១០០%)

តារាងទី១ បានបង្ហាញថា:

- **ការសាកសួរសុខទុក្ខ ចែកអំណោយ និងការសម្តោចសមិទ្ធផលនានា** នៅតែត្រូវបានអ្នកតំណាងរាស្ត្រមកពីគណបក្សទាំងបីយកចិត្តទុកដាក់ជាងគេដែល ដែលមានរហូតដល់ **៨៤ លើក** (ស្មើនឹង ៥៤% នៃគោលបំណងចុះមូលដ្ឋានសរុប) ។ អ្នកតំណាងរាស្ត្រ **គណបក្សប្រជាជនកម្ពុជា** បានធ្វើសកម្មភាពនេះច្រើនជាងគេរហូតដល់ទៅ **៤៤ លើក** ខណៈដែលតំណាងរាស្ត្រគណបក្ស **សមរង្ស៊ី** មាន **២៨ លើក** និងគណបក្ស **ហ៊្វុនស៊ិនប៉ិច** មាន **១២ លើក** ។ ជាឧទាហរណ៍ នៅថ្ងៃទី ១២ ខែ មករា អ្នកតំណាងរាស្ត្រមណ្ឌលបាត់ដំបង **ជួញ សុខែ** មកពីគណបក្ស **ប្រជាជនកម្ពុជា** បានអញ្ជើញជួបសំណេះសំណាលសួរសុខទុក្ខប្រជាពលរដ្ឋក្នុងឃុំ រូងជ្រៃ ចំនួន ២៥៧នាក់ ។ ក្នុងឱកាសនោះលោកជំទាវបានលើកដល់អាជ្ញាធរមូលដ្ឋានឱ្យអប់រំយុវជនឱ្យប្រាសចាកពីអំពើអបាយមុខ ។
- អ្នកតំណាងរាស្ត្រមកពីគណបក្សទាំងបី ក៏បានចូលរួមធ្វើសកម្មភាព **ចុះពង្រឹងផ្ទៃក្នុង និងបណ្តាញគណបក្ស** របស់ខ្លួនផងដែរ ដែលសរុបមាន **៣៤ លើក** (ស្មើនឹង ២២% នៃគោលបំណងចុះមូលដ្ឋានសរុប) ។ សកម្មភាពនេះត្រូវបាននាំមុខដោយ អ្នកតំណាងរាស្ត្រគណបក្ស **ប្រជាជនកម្ពុជា** ដែលមានចំនួន **២៧ លើក** ដូចជាការចុះមូលដ្ឋានរបស់អ្នកតំណាងរាស្ត្រ **ប៉ាល់ សំរឿន** មណ្ឌលបន្ទាយមានជ័យដើម្បីបញ្ចុះបឋមសិលាសាងសង់អាគារស្នាក់ការកណ្តាលគណបក្សប្រជាជនកម្ពុជាស្រុកអូរជ្រៅ ខេត្តបន្ទាយមានជ័យ ។ ក្នុងឱកាសនោះដែរ អ្នកតំណាងរាស្ត្រ **ប៉ាល់ សំរឿន** បានប្រាប់សមាជិក សមាជិកាបក្សដែលបានចូលរួម ឱ្យរួមគ្នាពង្រឹងគណបក្សថែមទៀត ។
- **ការចុះអមដំណើរជាក្រុម ឬអមដំណើរថ្នាក់ដឹកនាំ** មានចំនួន **២១ លើក** (ស្មើនឹង ១៣% នៃចំនួនការចុះទៅកាន់មូលដ្ឋានសរុប) ។ តាមព័ត៌មានដែលខុមហ្វ្រែលទទួលបាន មានតែអ្នកតំណាងរាស្ត្រគណបក្ស **ប្រជាជនកម្ពុជា** ទេ ដែលចុះអមដំណើរថ្នាក់ដឹកនាំរបស់ខ្លួន ដូចជាការចុះមូលដ្ឋានរបស់អ្នកតំណាងរាស្ត្រ **ញឹម វណ្ណដា** និងអ្នកតំណាងរាស្ត្រ **ប៊ែន បញ្ញា** មណ្ឌលព្រៃវែង ដើម្បីអមដំណើរឯកឧត្តម **ស ខេង** ក្នុងពិធីបញ្ចុះសិមារត្ត ប៉ាប៊្រិយ នៅឃុំ ព្រែកច្រៀន ស្រុកស៊ីវរកណ្តាល ខេត្តព្រៃវែង ។ ខុមហ្វ្រែលមិនបានទទួលព័ត៌មានពីការ

- ចុះអមដំណើរថ្នាក់ដឹកនាំដោយតំណាងរាស្ត្រមកពីគណបក្ស **សមរង្ស៊ី** និងគណបក្ស **ហ៊ុនស៊ុនប៊ុច** នោះទេ ។
- **ការចូលរួមក្នុងវេទិកាសាធារណៈ** ត្រូវបានចូលរួមដោយអ្នកតំណាងរាស្ត្រមកពីគណបក្សដែលសរុបមានចំនួន **១២ លើក** (ស្មើនឹង ៨% នៃចំនួនចុះទៅកាន់មូលដ្ឋានសរុប) ។ តំណាងរាស្ត្រគណបក្ស **សមរង្ស៊ី** បានចូលរួម ចំនួន **៥ លើក** តំណាងរាស្ត្រគណបក្ស **ហ៊ុនស៊ុនប៊ុច** **៤ លើក** និងគណបក្ស **ប្រជាជនកម្ពុជា** **៣ លើក** ។ ឧទាហរណ៍ កាលពីថ្ងៃទី ០៥ មករា ឆ្នាំ ២០០៨ អ្នកតំណាងរាស្ត្រមណ្ឌលតាកែវរួមមាន ឯកឧត្តម **ចៅ សុផុន** មកពីគណបក្សប្រជាជនកម្ពុជា ឯកឧត្តម **ហុង សុខហៀង** មកពីគណបក្សហ៊ុនស៊ុនប៊ុច និង ឯកឧត្តម **តួយ ប៊ុនរឿន** មកពីគណបក្ស សមរង្ស៊ី បានអញ្ជើញចូលរួមវេទិកា "អ្នកតំណាងរាស្ត្រ និងម្ចាស់ឆ្នោត" នៅឃុំ សន្លុង ស្រុកទ្រាំង ខេត្តតាកែវ ។
- **ការអន្តរាគមន៍ និងដោះស្រាយបញ្ហានានាជូនប្រជាពលរដ្ឋ** ដោយអ្នកតំណាងរាស្ត្រមានចំនួនតែ **៤លើក** ប៉ុណ្ណោះ (ស្មើនឹង ៣ % នៃការចុះមូលដ្ឋានសរុប) ។ ការអន្តរាគមន៍ទាំងនោះភាគច្រើនគឺទាក់ទងនឹងបញ្ហាជម្លោះដីធ្លី ដូចជាការចុះមូលដ្ឋានរបស់អ្នកតំណាងរាស្ត្រ **ហូរ វ៉ាន់** មណ្ឌលភ្នំពេញ ទៅកាន់មណ្ឌលកំពង់ធំដើម្បីជួបប្រជាពលរដ្ឋរងគ្រោះ និងជួបអាជ្ញាធរខេត្ត និងមន្ត្រី តុលាការ ឱ្យជួយអន្តរាគមន៍ ដោះស្រាយប្រជាពលរដ្ឋដែលជាប់ឃុំ ដោយសារទំនាស់រឿងដីធ្លីនៅភូមិឡូពាង ឃុំតាជេស ស្រុកកំពង់ត្រឡាច ខេត្តកំពង់ឆ្នាំង ។ ក្នុងការជួប នោះ តាមព័ត៌មានដែលខុមហ្វ្រែលទទួលបាន អភិបាលខេត្ត កំពង់ឆ្នាំង បានសន្យាថា នឹងជួយសម្របសម្រួលជាមួយមន្ត្រីតុលាការ និងសន្យាមិនឱ្យក្រុមហ៊ុនធ្វើការលួសឆាយដីប្រជាពលរដ្ឋ ។ ក៏ប៉ុន្តែរហូតមកដល់ពេលនេះតាមព័ត៌មានដែលខុមហ្វ្រែលទទួលបាន មិនទាន់ ឃើញមានការដោះស្រាយនៅឡើយទេ ។

សង្ខេបព្រឹត្តិការណ៍សំខាន់ៗនាក់និស្សិត និង តំណាងរាស្ត្រ

អ្នកតំណាងរាស្ត្រយកពេលពិភាក្សាច្បាប់ វាយប្រហារគ្នាទៅវិញទៅមកដោយពាក្យសម្តី

តំណាងរាស្ត្រគណបក្សកាន់អំណាចប្រជាជនកម្ពុជា និងតំណាងរាស្ត្រគណបក្សដទៃទៀត សមរង្ស៊ី បានធ្វើការវាយប្រហារពាក្យសម្តីដាក់ គ្នារហូតដល់មានការលើកឡើងពីសំណាក់តំណាងរាជរដ្ឋាភិបាលថា ប្រសិនបើអ្នកតំណាងរាស្ត្រ **សម រង្ស៊ី** គ្មានអភ័យឯកសិទ្ធិសភាទេ នោះ អ្នកតំណាងរាស្ត្រ **សម រង្ស៊ី** ប្រាកដជាទទួលបានការប្តឹងផ្តល់ជាមិនខាន ដោយសារតែពាក្យសម្តីរបស់អ្នកតំណាងរាស្ត្រនេះ ។

នៅក្នុងសម័យប្រជុំសភាពិភាក្សាសេចក្តីព្រាងច្បាប់ស្តីពី កិច្ចព្រមព្រៀងរវាងព្រះរាជាណាចក្រកម្ពុជា និង ជប៉ុនស្តីពីសេរីភារូបយនីកម្ម ការជំរុញ និងការការពារវិនិយោគ អ្នកតំណាងរាស្ត្រ **សម រង្ស៊ី** បានធ្វើការរិះគន់ខ្លាំងៗ ទៅលើរាជរដ្ឋាភិបាល ថាបានប្រព្រឹត្តអំពើពុករលួយយ៉ាងខ្លាំង ហើយថាប្រទេសកម្ពុជាគឺជាប្រទេសពុករលួយជាងគេក្នុងពិភពលោក ។ ជាមួយគ្នានេះ អ្នកតំណាងរាស្ត្រ **សម រង្ស៊ី** ក៏បានធ្វើការរិះគន់ដែរថា ក្រុមហ៊ុនធំៗអន្តរជាតិមិនមកវិនិយោគទេនៅប្រទេសកម្ពុជាទេ តែមានភាគច្រើនគឺជាពួកម៉ាហ្វីយ៉ាដែលចូលចិត្តស្តុកប៉ាន់ និងប្រព្រឹត្តអំពើពុករលួយ និង អំពើទុច្ចរិត ។

អ្នកតំណាងរាស្ត្រ **អាយ ខន** មកពីគណបក្សកាន់អំណាចប្រជាជនកម្ពុជា បានធ្វើការវាយបកទៅលើអ្នកតំណាងរាស្ត្រ **សម រង្ស៊ី** ថា និយាយកុហកប្រជាពលរដ្ឋ ។ ប្រធានអង្គប្រជុំ ឯកឧត្តម **អូន ព្យល** បានហាមការវាយប្រហារពាក្យសម្តីដាក់គ្នាទៅទៀត ព្រោះវានឹងនាំឱ្យ មានការឆ្លើយឆ្លងគ្នាកាន់តែច្រើន ។

ទោះបីយ៉ាងណា តំណាងរាជរដ្ឋាភិបាលដែលឡើងមកការពារច្បាប់ រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ ឯកឧត្តម **គាត ឈន់** បានបន្ត វាយប្រហារអ្នកតំណាងរាស្ត្រ **សម រង្ស៊ី** ថានិយាយមិនត្រូវប្រធានបទ ហើយបានលើកឡើងថា អ្នកតំណាងរាស្ត្រនេះនឹងត្រូវតែប្តឹង បើសិនជាមិនមានអភ័យឯកសិទ្ធិសភាទេនោះ ដោយសារតែចោទគេថាស្តុកតែជាម៉ាហ្វីយ៉ា ។

អ្នកតំណាងរាស្ត្រ **ហូ ណួន** មកពីគណបក្ស ប្រជាជនកម្ពុជា បានបន្តវាយប្រហារអ្នកតំណាងរាស្ត្រ **សម រង្ស៊ី** ថា "ឯកឧត្តមថា ស្រឡាញ់ ប្រទេស តែបែរជាបំផ្លាញផលប្រយោជន៍របស់ប្រទេសទៅវិញទេ ព្រោះមិនឱ្យអ្នកវិនិយោគចូលមក" ។

អ្នកតំណាងរាស្ត្រ **ជាម ច័ន្ទនី** មកពីគណបក្ស សមរង្ស៊ី បានហៅការព្រួញគ្នាវាយប្រហារពាក្យសម្តីទៅអ្នកតំណាងរាស្ត្រ **សម រង្ស៊ី** ថា ជាការបំបាក់ស្មារតី ហើយលើកឡើងថាមនុស្សមានមាត់ មានស្មារតីគឺត្រូវតែនិយាយ ។

បញ្ហាដីធ្លីធ្វើឱ្យអ្នកតំណាងរាស្ត្រ ០១ រូប ទទួលរងការវាយប្រហារ

ប្រព័ន្ធផ្សព្វផ្សាយក្នុងស្រុកបានធ្វើសេចក្តីវាយការណ៍ថា អ្នកតំណាងរាស្ត្រមណ្ឌលកំពង់ចាមមួយរូបដែលរស់នៅក្នុងទីក្រុងភ្នំពេញ បានទទួល រងរបួសជាទម្ងន់ដោយសារពលរដ្ឋមួយរូបដែលជាជនរងគ្រោះដោយសារទំនាស់ដីធ្លី បានលួចធ្វើការវាយប្រហារ ។

តាមប្រព័ន្ធផ្សព្វផ្សាយនានាបានឱ្យដឹងថា អ្នកតំណាងរាស្ត្រ **ជិន គឹមស្រេង** អាយុ ៧០ ឆ្នាំ មកពីគណបក្សប្រជាជនកម្ពុជា ត្រូវបានយុវជន ដែលមានវិបត្តិផ្លូវចិត្តដោយសារតែទំនាស់ដីធ្លីវាយប្រហារនឹងដៃកប់ពងទឹប នៅពេលដែលអ្នកតំណាងរាស្ត្ររូបនេះចុះពីរថយន្តដើម្បីដើរចូលផ្ទះ ។

ប្រព័ន្ធផ្សព្វផ្សាយដែលស្រង់សម្តីពីអាជ្ញាធរប៉ូលីសខណ្ឌចំការមនបានឱ្យដឹងថា ជនល្មើសឈ្មោះ **រស់ វណ្ណ អាយុ ២៨ ឆ្នាំ** បានសារភាពថា រូបគេដាច់ចិត្តវាយអ្នកតំណាងរាស្ត្រ **ជិន គឹមស្រេង** គឺដោយសារតែខ្លួនមានកំហឹងជាមួយអ្នកមានអំណាចយកដីរបស់ខ្លួន ហើយរូបគេក៏ប្តឹង ទៅតុលាការ ក៏ប៉ុន្តែមិនឃើញមានដំណោះស្រាយ ។

សារព័ត៌មាន ឌីយេមបូខ្មាដេលី ផ្សាយថ្ងៃទី ១៥ មករា ឆ្នាំ ២០០៨ បានស្រង់សម្តីរបស់ម្តាយយុវជន **រស់ វណ្ណ** ថា "កូនប្រសរបស់គាត់មាន សភាពឡប់ៗដោយសារតែការពន្យារពេលរបស់តុលាការក្នុងការដោះស្រាយជម្លោះលើដីធ្លីរបស់ពួកគាត់" ។

សារព័ត៌មានដដែលនេះបានឱ្យដឹងថា អ្នកតំណាងរាស្ត្រ **ជិន គឹមស្រេង** បានចូរស្រាលច្រើនហើយ ។

ខុមហ្វ្រែល សូមសម្តែងនូវការសោកស្តាយ ដែលអ្នកតំណាងរាស្ត្រ **ជិន គឹមស្រេង** ទទួលរងនូវការវាយប្រហារបែបនេះ ។ ទោះបីយ៉ាងណា អ្នកតំណាងរាស្ត្រគ្រប់រូប គួរយកចិត្តទុកដាក់ថែមទៀតចំពោះម្ចាស់ឆ្នោតរបស់ខ្លួនដែលរងគ្រោះដោយសារវិបត្តិដីធ្លី រហូតដល់មានជម្ងឺរីកលឺចិត្ត និង ប្រព្រឹត្តអំពើហិង្សាលើតំណាងរបស់ខ្លួន ។

ព្រឹត្តិការណ៍ក៏បញ្ជាក់ឱ្យឃើញផងដែរថា វិបត្តិដីធ្លីសព្វថ្ងៃនេះកាន់តែមានសភាពអាក្រក់ទៅៗ ដែលតម្រូវឱ្យមានការយកចិត្តទុកដាក់ ជាអាទិភាពពីសំណាក់មន្ត្រីជាប់ឆ្នោតទាំងអស់ ។

រដ្ឋធម្មនុញ្ញត្រូវបានធ្វើវិសោធនកម្ម

រដ្ឋសភាក្នុងខែមករានេះ បានអនុម័តការធ្វើវិសោធនកម្មរដ្ឋធម្មនុញ្ញមាត្រា ១៤៥ ថ្មី និង ១៤៦ ថ្មី ដោយបានកែប្រែពាក្យពេចន៍មួយចំនួន ដើម្បីឱ្យវាស្របទៅនឹងស្ថានភាពបច្ចុប្បន្នរបស់ប្រទេសកម្ពុជា ។

ឧបនាយករដ្ឋមន្ត្រី និងជារដ្ឋមន្ត្រីក្រសួងមហាផ្ទៃ ឯកឧត្តម **ស ខេង** ដែលបានមកការពារសេចក្តីព្រាងច្បាប់ធម្មនុញ្ញស្តីពីវិសោធនកម្មមាត្រា ១៤៥ ថ្មី និង ១៤៦ ថ្មី បានឱ្យដឹងថា គោលបំណងនៃការធ្វើវិសោធនកម្មនេះ គឺដើម្បីបង្កភាពងាយស្រួលក្នុងការរៀបចំទម្រង់ការគ្រប់គ្រងរដ្ឋបាល រាជធានី ខេត្ត ក្រុង ស្រុក ខណ្ឌ ឃុំ សង្កាត់ តាមគោលនយោបាយវិមជ្ឈការ ដើម្បីលើកកម្ពស់ការអភិវឌ្ឍន៍តាមបែបលទ្ធិប្រជាធិបតេយ្យនៅ ថ្នាក់រដ្ឋបាលក្រោមជាតិ ព្រោះសភាពការណ៍ជាក់ស្តែងបច្ចុប្បន្នរបស់យើង វាមិនដូចគ្នាទៅនឹងខ្លឹមសារដែលចែងក្នុងរដ្ឋធម្មនុញ្ញនោះទេ ។ ឯកឧត្តម **ស ខេង** បានលើកឧទាហរណ៍ថា ឃុំប៉ោយប៉ែត (ដែលមានប្រជាពលរដ្ឋរស់នៅយ៉ាងច្រើន) មិនអាចឱ្យនៅចំណុះស្រុកអូរជ្រៅបានទៀតទេ ព្រោះស្រុកអូរជ្រៅមិនអាចគ្រប់គ្រងឃុំ **ប៉ោយប៉ែត** បានទេ ។ ដូចនេះឃុំប៉ោយប៉ែតត្រូវបង្កើតទៅជាក្រុងមួយដែលចំណុះឱ្យខេត្តបន្ទាយមានជ័យ ។

មាត្រា ១៤៥ ថ្មី ដែលចែងថា "ទឹកដីនៃព្រះរាជាណាចក្រកម្ពុជាចែកជាខេត្ត និងក្រុង ។ ខេត្តចែកជាស្រុក ស្រុកចែកជាឃុំ ។ ក្រុងចែកជាខណ្ឌ ខណ្ឌចែកជាសង្កាត់" ត្រូវបានកែប្រែទៅជា " ទឹកដីនៃព្រះរាជាណាចក្រកម្ពុជាបែងចែកជា រាជធានី ខេត្ត ក្រុង ស្រុក ខណ្ឌ ឃុំ សង្កាត់ ។ ហើយមាត្រា ១៤៦ ថ្មី ដែលចែងថា "ខេត្ត ក្រុង ស្រុក ខណ្ឌ ឃុំ និងសង្កាត់ ត្រូវគ្រប់គ្រងតាមលក្ខខណ្ឌ ដែលមានចែងក្នុងច្បាប់

រៀបចំអង្គការមួយ”។ ត្រូវបានកែប្រែថា “រាជធានី ខេត្ត ក្រុង ស្រុក ខណ្ឌ ឃុំ សង្កាត់ ត្រូវគ្រប់គ្រងតាមលក្ខខណ្ឌដែលមានចែកក្នុងច្បាប់រៀបចំអង្គការ”។

ក្នុងអំឡុងពេលពិភាក្សាវិសោធនកម្មរដ្ឋធម្មនុញ្ញ អ្នកតំណាងរាស្ត្រមួយចំនួនបានផ្តោត និងលើកឡើងពីច្បាប់រៀបចំអង្គការ ដោយស្នើឱ្យមានការចែងឱ្យច្បាស់នៅក្នុងរដ្ឋធម្មនុញ្ញ។

អ្នកតំណាងរាស្ត្រ **សម រង្ស៊ី** បានថ្លែងថា ច្បាប់រៀបចំអង្គការ ដែលរដ្ឋាភិបាលកំពុងតែព្រាងនៅឡើយ គួឱ្យមានការបោះឆ្នោតជាសកលក្នុងការជ្រើសរើសក្រុមប្រឹក្សាក្រុង ខេត្ត ស្រុក ខណ្ឌ។ ទោះបីយ៉ាងណា តំណាងរាជរដ្ឋាភិបាល និងអ្នកតំណាងរាស្ត្រ សម្តេច **ហ៊ុន សែន** បានមានប្រសាសន៍ថា ច្បាប់រៀបចំអង្គការនឹងត្រូវពិភាក្សានៅពេលក្រោយ ហើយការពិភាក្សានៅពេលនេះការកែប្រែពាក្យពេចន៍ប៉ុណ្ណោះ។

